



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກຳ ແລະ ປ່າໄມ້

2860
ເລກທີ/ກປ

ນະຄອນຫລວງວຽງຈັນ, ວັນທີ 11 JUN 2010

ຂໍ້ຕົກລົງ
ຂອງລັດຖະມົນຕີ
ວ່າດ້ວຍ ການຄຸ້ມຄອງຢາປາບສັດຕູພືດໃນ ສປປ ລາວ

- ອີງຕາມກົດໝາຍວ່າດ້ວຍກະສິກຳ ສະບັບເລກທີ 01/98. ສພຊ, ລົງວັນທີ 10 ຕຸລາ 1998;
- ອີງຕາມກົດໝາຍວ່າດ້ວຍການປົກປັກຮັກສາສິ່ງແວດລ້ອມ ສະບັບເລກທີ 02/99/ສພຊ, ລົງວັນທີ 3 ເມສາ 1999;
- ອີງຕາມກົດໝາຍວ່າດ້ວຍການປົກຄອງທ້ອງຖິ່ນ ສະບັບເລກທີ 03/ສພຊ, ລົງວັນທີ 5 ຕຸລາ 2003.
- ອີງຕາມກົດໝາຍວ່າດ້ວຍອາຫານ ສະບັບເລກທີ 04/ສພຊ, ລົງວັນທີ 15 ພຶດສະພາ 2004;
- ອີງຕາມດຳລັດຂອງນາຍົກລັດຖະມົນຕີ ວ່າດ້ວຍການຈັດຕັ້ງ ແລະ ເຄື່ອນໄຫວຂອງ ກະຊວງ ກະສິກຳ ແລະ ປ່າໄມ້ ສະບັບເລກທີ 148/ນຍ, ລົງວັນທີ 10 ພຶດສະພາ 2007.

ລັດຖະມົນຕີວ່າການ ກະຊວງກະສິກຳ ແລະ ປ່າໄມ້ ອອກຂໍ້ຕົກລົງ:

ໝວດທີ I
ຫລັກການທົ່ວໄປ

ມາດຕາ 1. ຈຸດປະສົງ

ເພື່ອກຳນົດຫຼັກການ, ລະບຽບການ, ມາດຕະຖານ ແລະ ມາດຕະການຕ່າງໆ ໃນການຄຸ້ມຄອງ ບັນດາກິດຈະກຳ ທີ່ກ່ຽວຂ້ອງກັບຢາປາບສັດຕູພືດ ໃນ ສປປ ລາວ ເພື່ອປົກປ້ອງສຸຂະພາບ ຂອງຄົນ, ສັດ, ພືດ ແລະ ປົກປັກຮັກສາສິ່ງແວດລ້ອມ ໃຫ້ສອດຄ່ອງກັບການປະຕິບັດ ພັນທະ ການຮ່ວມມື ລະຫວ່າງປະເທດ ແລະ ລະບຽບການສາກົນທີ່ ສປປ ລາວ ເປັນພາຄີ.

ມາດຕາ 2. ເປົ້າໝາຍ

ຂໍ້ຕົກລົງສະບັບນີ້ໃຊ້ເປັນເຄື່ອງມືໃນການຄຸ້ມຄອງ, ຕິດຕາມ, ກວດກາການຜະລິດ, ນຳເຂົ້າ-ສົ່ງອອກ, ຈຳໜ່າຍ, ຂົນສົ່ງ, ເກັບຮັກສາ, ນຳໃຊ້, ທຳລາຍ, ຖິ້ມຢາປາບສັດຕູພືດໃຫ້ຖືກຕ້ອງຕາມ ຫລັກວິຊາການ ໃຫ້ມີຄວາມປອດໄພຕໍ່ສຸຂະພາບຂອງຄົນ, ສັດ, ພືດ ແລະ ປົກປັກຮັກສາ ສິ່ງແວດລ້ອມ, ແນໃສ່ເຮັດໃຫ້ການນຳໃຊ້, ການເຄື່ອນໄຫວຂອງຫົວໜ່ວຍທຸລະກິດ ແລະ ກິດຈະການດ້ານຢາປາບສັດຕູພືດ ໄດ້ດຳເນີນໄປຕາມຫລັກການ, ລະບຽບ ແລະ ມາດຕະການ ໃນຂໍ້ຕົກລົງສະບັບນີ້.

ມາດຕາ 3. ການອະທິບາຍຄຳສັບ

ຄຳສັບຕ່າງໆ ທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍດັ່ງນີ້ :

ຢາປາບສັດຕູພືດ ໝາຍເຖິງສານພິດໃດໜຶ່ງ ຫຼື ສ່ວນປະສົມຂອງສານພິດຕ່າງໆ ທີ່ມີ ເປົ້າໝາຍເພື່ອການປ້ອງກັນ, ກຳຈັດ ຫຼື ຄວບຄຸມສັດຕູພືດໃດໜຶ່ງ, ຊຶ່ງລວມທັງພາຫະນຳເຊື້ອ ພະຍາດຂອງຄົນ ຫຼື ພະຍາດສັດ, ພືດທີ່ບໍ່ຕ້ອງການ ຫຼື ບັນດາສັດທີ່ເປັນສາເຫດ ເຮັດໃຫ້ເກີດຄວາມ ອັນຕະລາຍ ຫຼື ລົບກວນ ໃນໄລຍະເວລາຂອງການຜະລິດ, ການປຸງແຕ່ງ, ການເກັບຮັກສາ, ການຂົນສົ່ງ ຫຼື ການຄ້າຂາຍອາຫານ, ຜະລິດຕະພັນກະສິກຳ, ໄມ້ ແລະ ຜະລິດຕະພັນໄມ້ ຫຼື ອາຫານສັດ, ຫຼື ບັນດາສານພິດທີ່ກຳຈັດ ເທັບ, ໝັດ ຫຼື ສັດຕູພືດອື່ນໆ ທີ່ມາລົບກວນສັດລ້ຽງ. ຢາປາບສັດຕູພືດ ຍັງລວມທັງບັນດາສານພິດ ທີ່ມີເປົ້າໝາຍເພື່ອນຳໃຊ້ເຂົ້າ ໃນການຄວບຄຸມ ການຈະເລີນເຕີບໂຕຂອງພືດ ເຊັ່ນ: ເຮັດໃຫ້ໃບພືດຫຼົ່ນ, ໃບພືດແຫ້ງ ຫຼື ເຮັດໃຫ້ໝາກໄມ້ນ້ອຍ ຫຼື ປ້ອງກັນໝາກໄມ້ຫຼົ່ນກ່ອນສຸກ, ນອກນີ້, ຍັງລວມມີບັນດາສານເຄມີທີ່ນຳໃຊ້ກັບພືດກ່ອນ ຫຼື ຫຼັງ ເກັບກ່ຽວເພື່ອປ້ອງກັນຜົນຜະລິດຈາກການເສື່ອມຄຸນນະພາບລົງໃນໄລຍະເກັບຮັກສາ ແລະ ຂົນສົ່ງ;

ຢາປາບສັດຕູພືດທີ່ຍົກເລີກນຳໃຊ້ ໝາຍເຖິງ ຢາປາບສັດຕູພືດຊຶ່ງຖືກທ້າມສຳລັບທຸກການ ນຳໃຊ້ ໂດຍລະບຽບການ, ເພື່ອປົກປ້ອງສຸຂະພາບຂອງຄົນ, ສັດ ແລະ ປົກປັກຮັກສາ ສິ່ງແວດລ້ອມ. ໃນນີ້ ຍັງລວມທັງ ຢາປາບສັດຕູພືດ ຊຶ່ງຖືກປະຕິເສດ ຈາກການຮັບຮອງໃຫ້ນຳໃຊ້, ຫຼື ຍົກເລີກ ການຈຳໜ່າຍ ໂດຍຜູ້ຜະລິດ ຫຼື ຈາກອົງກອນທີ່ກ່ຽວຂ້ອງ ທີ່ມີຫຼັກຖານທີ່ແຈ່ມແຈ້ງ;

ພືດທີ່ບໍ່ຕ້ອງການ ໝາຍເຖິງພືດທີ່ບໍ່ແມ່ນພືດເປົ້າໝາຍໃນການປູກ;

ຜູ້ປະກອບການດ້ານຢາປາບສັດຕູພືດ ໝາຍເຖິງບຸກຄົນ, ນິຕິບຸກຄົນ ຫຼື ອົງການຈັດຕັ້ງ ທັງພາຍໃນ ແລະ ຕ່າງປະເທດ ທີ່ດຳເນີນທຸລະກິດ, ຜະລິດ, ປະສົມ ຫຼື ເຮັດການຕະຫຼາດ ກ່ຽວກັບຢາປາບສັດຕູພືດ;

ຜູ້ຄ້າຂາຍ ໝາຍເຖິງບຸກຄົນ, ນິຕິບຸກຄົນ ຫຼື ອົງການຈັດຕັ້ງ ທັງພາຍໃນ ແລະ ຕ່າງປະເທດ ທີ່ ດຳເນີນທຸລະກິດ ເຮັດການຄ້າຂາຍ ຊຶ່ງລວມທັງ ການສົ່ງອອກ, ການນຳເຂົ້າ ແລະ ການຈຳໜ່າຍຢູ່ ພາຍໃນປະເທດ;

ສູດປະສົມ ໝາຍເຖິງການປະສົມຈາກສານພິດຫຼາຍຊະນິດ ເພື່ອເຮັດໃຫ້ຜະລິດຕະພັນ ມີປະສິດທິຜົນສຳລັບເປົ້າໝາຍ ຂອງຜູ້ນຳໃຊ້;

ສານອອກລິດ ໝາຍເຖິງພາກສ່ວນທີ່ມີປະຕິກິລິຍາທາງຊີວະວິທະຍາ ຂອງຢາປາບສັດຕູພືດ;
ການຈິດທະບຽນ ໝາຍເຖິງຂະບວນການໃນຄວາມຮັບຜິດຊອບຂອງລັດຖະບານລະດັບຊາດ ຫຼື ອຳນາດລະດັບພາກພື້ນ ອະນຸຍາດໃຫ້ຂາຍ ແລະ ນຳໃຊ້ຢາປາບສັດຕູພືດ ຊຶ່ງຕິດຕາມດ້ວຍ
ການປະເມີນຜົນທາງກວ້າງກ່ຽວກັບຂໍ້ມູນ ຂ່າວສານທາງດ້ານວິທະຍາສາດ ເພື່ອສະແດງໃຫ້ເຫັນວ່າ
ຜະລິດຕະພັນນັ້ນມີປະສິດທິພາບ ເພື່ອ ບັນລຸຕາມບັນດາເປົ້າໝາຍ ແລະ ບໍ່ເຮັດໃຫ້ເກີດຄວາມສ່ຽງຕໍ່
ສຸຂະພາບຂອງຄົນ, ສັດ ຫຼື ສິ່ງແວດລ້ອມ;

ສະຫລາກ ໝາຍເຖິງສິ່ງຂຽນ, ສິ່ງພິມ ຫລື ຮູບແຕ້ມທີ່ຕິດ, ຫລື ຫ້ອຍ ມາພ້ອມກັບຢາປາບ
ສັດຕູພືດ ຫລື ພາຊະນະບັນຈຸຢາປາບສັດຕູພືດໂດຍກົງ ແລະ ກໍເຊັ່ນດຽວກັນກັບການຕິດຂ້າງນອກ
ພາຊະນະບັນຈຸ ຫລື ສິ່ງຫຸ້ມຫໍ່ພາຊະນະບັນຈຸຢາປາບສັດຕູພືດເພື່ອຂາຍຍ່ອຍ;

ຜູ້ຜະລິດ ໝາຍເຖິງບໍລິສັດ ຫລື ປະຊາຊົນທົ່ວໄປ ຫລື ພາກສ່ວນເອກະຊົນ ຫລື ສ່ວນບຸກຄົນ
ໃດໜຶ່ງ ທີ່ພົວພັນກັບທຸລະກິດ ຫລື ປະຕິບັດໜ້າທີ່ຈະທາງກົງ ຫລື ຜ່ານຕົວແທນໃດໜຶ່ງ ຫລື
ພາຍໃຕ້ການຄຸ້ມຄອງໂດຍບຸກຄົນ ຫຼື ພາຍໃຕ້ສັນຍາກັບບຸກຄົນກ່ຽວກັບການຜະລິດສານອອກລິດ
ຫລື ການກະກຽມສູດຢາ ຫລື ຜະລິດຕະພັນຂອງຢາປາບສັດຕູພືດ;

ການຈຳໜ່າຍ ໝາຍເຖິງຂະບວນການສະໜອງຢາປາບສັດຕູພືດ ໂດຍຜ່ານເສັ້ນທາງການຄ້າ
ເຂົ້າສູ່ຕະຫລາດພາຍໃນ ຫລື ຕ່າງປະເທດ;

ການໂຄສະນາ ໝາຍເຖິງການສົ່ງເສີມການຂາຍ ແລະ ນຳໃຊ້ ກ່ຽວກັບຢາປາບສັດຕູພືດ ດ້ວຍ
ສິ່ງພິມ ແລະ ການສື່ສານທາງອິເລັກໂຕຣນິກ, ແຕ້ມສັນຍາລັກ, ການວາງສະແດງ, ການໃຫ້ຂອງ
ຂ້ວນ, ການສາທິດ ຫຼື ການໃຊ້ຄວາມເວົ້າ;

ອຸປະກອນປ້ອງກັນຕົວ ໝາຍເຖິງເຄື່ອງນຸ່ງ, ວັດຖຸ ຫລື ອຸປະກອນທີ່ປ້ອງກັນຈາກການສຳພັດ
ກັບຢາປາບສັດຕູພືດໂດຍກົງໃນເວລາປະຕິບັດ ແລະ ນຳໃຊ້;

ການທຳລາຍຖິ້ມ ໝາຍເຖິງວິທີການປະຕິບັດໃດໜຶ່ງເພື່ອເຮັດໃຫ້ບໍ່ໄດ້ນຳມາໃຊ້ອີກ, ຕັ້ງໃຈ
ທຳລາຍ ຫຼື ແຍກປ່ຽງສິ່ງເສດເຫຼືອຂອງຢາປາບສັດຕູພືດ, ພາຊະນະບັນຈຸທີ່ໃຊ້ແລ້ວ ແລະ
ສິ່ງປົນເປື້ອນດ້ວຍຢາປາບສັດຕູພືດ;

ສານພິດຕົກຄ້າງ ໝາຍເຖິງ ສານພິດທີ່ໄດ້ວິໄຈອອກມາ ທີ່ມີຢູ່ນຳອາຫານ, ສິນຄ້າກະສິກຳ,
ອາຫານສັດ ຊຶ່ງມີຜົນເນື່ອງມາຈາກການນຳໃຊ້ຢາປາບສັດຕູພືດ;

ຄວາມສ່ຽງ ໝາຍເຖິງການນຳໃຊ້ຢາປາບສັດຕູພືດໃດໜຶ່ງ ທີ່ອາດຈະມີຜົນກະທົບຕໍ່ ສຸຂະພາບ
ຂອງຄົນ, ສັດ ແລະ ສິ່ງແວດລ້ອມ;

ຄວາມເປັນພິດ ໝາຍເຖິງການກຳນົດລະດັບຄວາມຮຸນແຮງຂອງສານເຄມີ ທີ່ເປັນອັນຕະລາຍ
ຫຼື ສ້າງຄວາມເສັງຫາຍ ທາງດ້ານຄຸນສົມບັດສະລິລະວິທະຍາ ຫຼື ຊີວະວິທະຍາ ຂອງສິ່ງທີ່ມີຊີວິດ;

ການປ້ອງກັນພືດແບບປະສົມປະສານ ໝາຍເຖິງການພິຈາລະນາວິທີການຄວບຄຸມສັດຕູພືດ
ທີ່ມີຢູ່ ດ້ວຍຄວາມລະມັດວັງ, ການລວມເອົາບັນດາມາດຕະການທີ່ເໝາະສົມ ເພື່ອສະກັດກັ້ນການ
ຂະຫຍາຍຕົວຂອງປະຊາກອນສັດຕູພືດ ເພື່ອເຮັດໃຫ້ຢາປາບສັດຕູພືດ ແລະ ການນຳໃຊ້ວິທີການ
ອື່ນໆ ຢູ່ໃນລະດັບເສດຖະກິດທີ່ສົມເຫດສົມຜົນ ແລະ ເພື່ອຫຼຸດຜ່ອນ ຫຼື ເຮັດໃຫ້ຄວາມສ່ຽງຕໍ່
ສຸຂະພາບຂອງຄົນ ແລະ ສິ່ງແວດລ້ອມໜ້ອຍລົງ. ການປ້ອງກັນພືດແບບປະສົມປະສານ ແມ່ນ

ເນັ້ນໃສ່ການປູກພືດໃຫ້ສົມບູນແຂງແຮງ ໂດຍການລົບກວນລະບົບນິເວດໃຫ້ໜ້ອຍທີ່ສຸດ ແລະ ຊຸກຍູ້
ກິນໄກການຄວບຄຸມສັດຕູພືດໂດຍທຳມະຊາດ;

ສັດຕູຂອງສັດຕູພືດໃນທຳມະຊາດ ໝາຍເຖິງເຊື້ອພະຍາດ ແລະ ແມງໄມ້ເປັນປະໂຫຍດ
ທີ່ຄວບຄຸມສັດຕູພືດໂດຍທຳມະຊາດ ເຊັ່ນ: ແມງກິນແມງ, ແມງກາຝາກ ແລະ ເຊື້ອພະຍາດຕ່າງໆ.

ມາດຕາ 4. ຂອບເຂດການນຳໃຊ້

ຂໍ້ຕົກລົງສະບັບນີ້ ນຳໃຊ້ສຳລັບບຸກຄົນ, ນິຕິບຸກຄົນ ແລະ ທຸກການຈັດຕັ້ງທີ່ກ່ຽວຂ້ອງ
ກັບການຜະລິດ, ນຳເຂົ້າ, ສົ່ງອອກ, ຈຳໜ່າຍ, ນຳໃຊ້, ຂົນສົ່ງ, ເກັບຮັກສາ, ທຳລາຍຖິ້ມຢາປາບສັດຕູ
ພືດ ຢູ່ ສປປ ລາວ.

ໝວດທີ II

ການດຳເນີນທຸລະກິດຢາປາບສັດຕູພືດ

ມາດຕາ 5. ການດຳເນີນທຸລະກິດຢາປາບສັດຕູພືດ

ບຸກຄົນ ຫລື ນິຕິບຸກຄົນ ທີ່ມີຈຸດປະສົງຢາກດຳເນີນທຸລະກິດກ່ຽວກັບຢາປາບສັດຕູພືດ
ຕ້ອງຍື່ນຄຳຮ້ອງຜ່ານຂະແໜງການກະສິກຳ ແລະ ຂະແໜງການອື່ນທີ່ກ່ຽວຂ້ອງ ເພື່ອຂໍອະນຸຍາດ
ດຳເນີນທຸລະກິດ ແລະ ຂໍຈົດທະບຽນວິສາຫະກິດ ນຳຂະແໜງການອຸດສະຫະກຳ ແລະ ການຄ້າ
ຕາມທີ່ກຳນົດໄວ້ໃນກົດໝາຍວ່າດ້ວຍວິສາຫະກິດ.

ມາດຕາ 6. ໃບອະນຸຍາດນຳເຂົ້າ, ສົ່ງອອກ ແລະ ຂາຍຢາປາບສັດຕູພືດ

ບຸກຄົນ ຫລື ນິຕິບຸກຄົນທີ່ມີຈຸດປະສົງຢາກໄດ້ໃບອະນຸຍາດນຳເຂົ້າ ຫລື ສົ່ງອອກຢາປາບສັດຕູພືດ
ຕ້ອງຍື່ນຄຳຮ້ອງຫາຂະແໜງການປູກຝັງ ກ່ອນ ການນຳເຂົ້າ ຫລື ສົ່ງອອກ 3 ວັນລັດຖະການ, ສຳລັບ
ຂາຍຕ້ອງກ່ອນ 20 ວັນ .

ມາດຕາ 7. ການບັນທຶກ

ບຸກຄົນ ຫລື ນິຕິບຸກຄົນທີ່ນຳເຂົ້າ, ສົ່ງອອກ, ຜະລິດ, ເກັບຮັກສາຢາປາບສັດຕູພືດ ຕ້ອງ
ບັນທຶກກ່ຽວກັບປະລິມານຂອງຢາປາບສັດຕູພືດທັງໝົດ ແລະ ຂໍ້ມູນອື່ນໆທີ່ກ່ຽວຂ້ອງເພື່ອນຳໃຊ້
ເປັນຂໍ້ມູນດ້ານສະຖິຕິ ສະໜອງໃຫ້ແກ່ວຽກງານການຄຸ້ມຄອງຢາປາບສັດຕູພືດ.

ມາດຕາ 8. ພັນທະຂອງຜູ້ ປະກອບການດ້ານ ຢາປາບສັດຕູພືດ

ຜູ້ປະກອບການດ້ານຢາປາບສັດຕູພືດ ຕ້ອງຮັບປະກັນຄວາມປອດໄພ ເພື່ອຫລຸດຜ່ອນ
ຄວາມສ່ຽງຕໍ່ສຸຂະພາບຂອງຄົນ, ສັດ ແລະ ສິ່ງແວດລ້ອມ. ໃນກໍລະນີທີ່ຢາປາບສັດຕູພືດ ສ້າງ
ຄວາມເສຍຫາຍແກ່ຄົນ, ພືດ, ສັດ ແລະ ສິ່ງແວດລ້ອມ ຜູ້ດຳເນີນທຸລະກິດຕ້ອງຮັບຜິດຊອບ
ຕໍ່ກົດໝາຍ.

ຜູ້ດຳເນີນທຸລະກິດຢາປາບສັດຕູພືດ ຕ້ອງໃຫ້ການຮ່ວມມືກັບພະນັກງານວິຊາການ ຂອງ ໜ່ວຍງານຄຸ້ມຄອງ ແລະ ກວດກາຢາປາບສັດຕູພືດ, ສະໜອງບັນດາເອກະສານ ແລະ ບົດບັນທຶກ ຕາມການຂໍຮ້ອງ ແລະ ອຳນວຍຄວາມສະດວກໃຫ້ແກ່ການປະຕິບັດງານຂອງໜ່ວຍງານດັ່ງກ່າວ.

ໝວດທີ III ການຈົດທະບຽນຢາປາບສັດຕູພືດ

ມາດຕາ 9. ການຈົດທະບຽນຢາປາບສັດຕູພືດ

ຢາປາບສັດຕູພືດ ທີ່ຜະລິດ, ນຳເຂົ້າ-ສົ່ງອອກ, ຈຳໜ່າຍ ແລະ ນຳໃຊ້ ໃນ ສປປ ລາວ ຕ້ອງໄດ້ຈົດທະບຽນນຳ ກົມປູກຝັງ, ກະຊວງກະສິກຳ ແລະ ປ່າໄມ້.

ມາດຕາ 10. ຢາປາບສັດຕູພືດທີ່ຍົກເວັ້ນການຈົດທະບຽນ

ຢາປາບສັດຕູພືດ ທີ່ບໍ່ຈຳເປັນຕ້ອງຈົດທະບຽນ ມີດັ່ງນີ້:

1. ຢາປາບສັດຕູພືດ ທີ່ສະກັດຈາກພືດ ຊຶ່ງບໍ່ມີການບັນຈຸສະເພາະເພື່ອຈຳໜ່າຍ;
2. ຢາປາບສັດຕູພືດ ນຳໃຊ້ເຂົ້າໃນການຄົ້ນຄ້ວາ, ທົດລອງ, ວາງສະແດງ, ຊ່ວຍເຫລືອ ແລະ ຮັບໃຊ້ພາຍໃນໂຄງການໃດໜຶ່ງຂອງລັດຖະບານ, ແຕ່ຢາປາບສັດຕູພືດດັ່ງກ່າວ ຕ້ອງໄດ້ ຈົດທະບຽນ ແລະ ອະນຸຍາດຈຳໜ່າຍ ຈາກອົງການຄຸ້ມຄອງຂອງປະເທດຜູ້ຜະລິດ ຫລື ສົ່ງອອກ ແລະ ຕ້ອງຜ່ານການກວດກາຈາກກະຊວງກະສິກຳ ແລະ ປ່າໄມ້.

ມາດຕາ 11. ເງື່ອນໄຂຂອງການຂໍຈົດທະບຽນ

ບຸກຄົນ ຫລື ນິຕິບຸກຄົນທີ່ຈະຂໍຈົດທະບຽນຢາປາບສັດຕູພືດ ຕ້ອງມີເງື່ອນໄຂດັ່ງນີ້:

1. ຜູ້ທີ່ໄດ້ຮັບໃບອະນຸຍາດຕາມທີ່ກຳນົດໄວ້ໃນມາດຕາ 19 ຂອງຂໍ້ຕົກລົງສະບັບນີ້;
2. ຢາປາບສັດຕູພືດທີ່ຈະນຳເຂົ້າຕ້ອງໄດ້ຈົດທະບຽນຈາກປະເທດສົ່ງອອກ.

ມາດຕາ 12. ຄຳຮ້ອງຂໍຈົດທະບຽນ

ຄຳຮ້ອງຂໍຈົດທະບຽນຢາປາບສັດຕູພືດ ປະກອບດ້ວຍບັນດາເອກະສານ ດັ່ງນີ້:

1. ສຳເນົາໃບທະບຽນວິສາຫະກິດ;
2. ສຳເນົາໃບທະບຽນຢາປາບສັດຕູພືດ ຈາກປະເທດສົ່ງອອກ ຫລື /ແລະ ປະເທດຕົ້ນກຳເນີດ;
3. ໃບມອບສິດໃຫ້ຈົດທະບຽນຈາກບໍລິສັດຜະລິດ ຫລື ປະເທດສົ່ງອອກ;
4. ຄູ່ມືການນຳໃຊ້ຢາປາບສັດຕູພືດ;
5. ຕົວຢ່າງຢາປາບສັດຕູພືດ.

ມາດຕາ 13. ການພິຈາລະນາຈົດທະບຽນ

ກົມປູກຝັງ ຕ້ອງພິຈາລະນາຈົດທະບຽນ ຫລື ປະຕິເສດການຈົດທະບຽນ ພາຍໃນກຳນົດ ເວລາ 30 ວັນ ລັດຖະການ ນັບແຕ່ວັນໄດ້ຮັບຄຳຮ້ອງເປັນຕົ້ນໄປ, ໃນກໍລະນີປະຕິເສດ ກົມປູກຝັງ ຕ້ອງແຈ້ງ ເຫດຜົນເປັນລາຍລັກອັກສອນໃຫ້ຜູ້ຮ້ອງຂໍຊາບ.

ມາດຕາ 14. ໃບທະບຽນຢາປາບສັດຕູພືດ

ໃບທະບຽນຢາປາບສັດຕູພືດ ແມ່ນເອກະສານທາງການ ຊຶ່ງອອກໃຫ້ໂດຍ ກົມປູກຝັງ, ກະຊວງກະສິກຳ ແລະ ປ່າໄມ້ ຊຶ່ງມີອາຍຸການນຳໃຊ້ 2 ປີ. ຖ້າມີຈຸດປະສົງຢາກສືບຕໍ່, ເຈົ້າຂອງ ທະບຽນຕ້ອງຍື່ນຄຳຮ້ອງຂໍຕໍ່ທະບຽນນຳກົມປູກຝັງ ກ່ອນໝົດອາຍຸ 2 ເດືອນ. ຄຳຮ້ອງ ແລະ ການພິຈາລະນາຕໍ່ທະບຽນຢາປາບສັດຕູພືດ ໃຫ້ປະຕິບັດຕາມມາດຕາ 12 ແລະ 13 ຂອງ ຂໍ້ຕົກລົງສະບັບນີ້.

ມາດຕາ 15. ການຖອນໃບທະບຽນຢາປາບສັດຕູພືດ

ໃບທະບຽນຢາປາບສັດຕູພືດ ສາມາດຖອນໄດ້ກ່ອນໝົດອາຍຸນຳໃຊ້ ໂດຍຫົວໜ້າ ກົມປູກຝັງ, ກະຊວງກະສິກຳ ແລະ ປ່າໄມ້ ໃນກໍລະນີໃດໜຶ່ງດັ່ງນີ້:

- ມີການລະເມີດ ຂໍ້ຕົກລົງສະບັບນີ້ ຫລື ລະບຽບກົດໝາຍທີ່ກ່ຽວຂ້ອງຢ່າງຮ້າຍແຮງ ໂດຍຜູ້ຖື ໃບທະບຽນ ຫລື ຕົວແທນທີ່ຖືກມອບໝາຍຂອງຜູ້ກ່ຽວ;
- ຢາປາບສັດຕູພືດ ບໍ່ມີປະສິດທິພາບ ຫລື ບໍ່ຖືກຕ້ອງຕາມທີ່ກຳນົດໄວ້ໃນ ໃບທະບຽນ;
- ຢາປາບສັດຕູພືດຖືກສົ່ງຖອນອອກຈາກຕະຫຼາດ;
- ໃນກໍລະນີ ລົບລ້າງໃບທະບຽນ, ກົມປູກຝັງ ຕ້ອງກຳນົດໄລຍະເວລາໃຫ້ເໝາະສົມ ເພື່ອການ ຈຳໜ່າຍ ແລະ ການນຳໃຊ້ຜະລິດຕະພັນດັ່ງກ່າວໃຫ້ໝົດໄປ;

ການຖອນໃບທະບຽນ ຕ້ອງໄດ້ແຈ້ງໃຫ້ພາກສ່ວນທີ່ກ່ຽວຂ້ອງຊາບ.

ມາດຕາ 16. ໜ່ວຍງານທະບຽນຢາປາບສັດຕູພືດ

ໜ່ວຍງານທະບຽນຢາປາບສັດຕູພືດ ເປັນໜ່ວຍງານໜຶ່ງຢູ່ພາຍໃຕ້ການຄຸ້ມຄອງ ຂອງ ກົມປູກຝັງ, ກະຊວງກະສິກຳ ແລະ ປ່າໄມ້, ຊຶ່ງມີສິດ ແລະ ໜ້າທີ່ຕົ້ນຕໍ ດັ່ງນີ້:

1. ທົບທວນຄືນ ຄຳຮ້ອງຂໍຈົດທະບຽນ ແລະ ພິຈາລະນາຈົດທະບຽນຢາປາບສັດຕູພືດ;
2. ທົບທວນຄືນບັນຊີການຈົດທະບຽນຢາປາບສັດຕູພືດ ຢ່າງເປັນປົກກະຕິເພື່ອໃຫ້ຮູ້ວ່າຢາປາບ ສັດຕູພືດເຫຼົ່ານັ້ນຍັງຢູ່ໃນເງື່ອນໄຂທີ່ໄດ້ກຳນົດໄວ້ ບົນພື້ນຖານຂໍ້ມູນ ທາງດ້ານວິທະຍາສາດ ສະບັບຫຼ້າສຸດ;
3. ຮຽບຮຽງ ແລະ ຮັບຮອງເອົາສະຫລາກຢາປາບສັດຕູພືດ;
4. ປະຕິບັດສິດ ແລະ ໜ້າທີ່ອື່ນໆ ຕາມທີ່ໄດ້ກຳນົດໄວ້ໃນລະບຽບກົດໝາຍ.

ໝວດທີ IV

ການຄຸ້ມຄອງການຜະລິດ, ນຳເຂົ້າ, ສົ່ງອອກ, ຈຳໜ່າຍ, ຂົນສົ່ງ,
ເກັບຮັກສາ ແລະ ສົ່ງຜ່ານຢາປາບສັດຕູພືດ

ມາດຕາ 17. ການຜະລິດ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທັງພາຍໃນ ແລະ ຕ່າງປະເທດ ທີ່ມີຈຸດປະສົງ ຜະລິດ ຢາປາບສັດຕູພືດ ຕ້ອງໄດ້ເຮັດຄຳຮ້ອງ ພ້ອມທັງບົດວິພາກເສດຖະກິດ ແລະ ເຕັກນິກການຜະລິດ ຕໍ່ ກະຊວງກະສິກຳ ແລະ ປ່າໄມ້ ແລະ ຂະແໜງການອື່ນທີ່ກ່ຽວຂ້ອງ.

ມາດຕາ 18. ການນຳເຂົ້າ ແລະ ສົ່ງອອກ

ຢາປາບສັດຕູພືດທີ່ໄດ້ຈົດທະບຽນແລ້ວເທົ່ານັ້ນ ຈຶ່ງສາມາດນຳເຂົ້າ ຫລື ສົ່ງອອກ. ໃຫ້ຍື່ນ ຄຳຮ້ອງຂໍຈົດທະບຽນນຳກົມປູກຕົ້ງ, ກະຊວງກະສິກຳ ແລະ ປ່າໄມ້ ແລະ ຕ້ອງໄດ້ປະຕິບັດຕາມ ລະບຽບກົດໝາຍທີ່ກ່ຽວຂ້ອງ, ຍົກເວັ້ນຢາປາບສັດຕູພືດທີ່ກຳນົດໄວ້ໃນມາດຕາ 10 ຂອງຂໍ້ຕົກລົງ ສະບັບນີ້.

ມາດຕາ 19. ການຈຳໜ່າຍ ຫຼື ຂາຍຢາປາບສັດຕູພືດ

ຜູ້ຈຳໜ່າຍ ຫຼື ຂາຍຢາປາບສັດຕູພືດ ຕ້ອງມີເງື່ອນໄຂດັ່ງນີ້:

1. ຕ້ອງໄດ້ຮັບການຝຶກອົບຮົມ ແລະ ມີໃບຢັ້ງຢືນກ່ຽວກັບຢາປາບສັດຕູພືດ ;
2. ຕ້ອງມີຄູ່ມືຄວາມປອດໄພ, ວິທີການນຳໃຊ້ຢາປາບສັດຕູພືດ ເພື່ອແນະນຳຜູ້ນຳໃຊ້ໄດ້ຢ່າງຖືກຕ້ອງ ຮັບປະກັນບໍ່ໃຫ້ ເປັນອັນຕະລາຍຕໍ່ຜູ້ໃກ້ຄຽງ ຫລື ສິ່ງແວດລ້ອມ;
3. ຕ້ອງມີ ວັດຖຸອຸປະກອນປ້ອງກັນຮ່າງກາຍ ເພື່ອຈຳໜ່າຍ ໃຫ້ແກ່ຜູ້ຂີ້ຢາປາບສັດຕູພືດ;
4. ການເກັບຮັກສາຕອ້ງປະຕິບັດຕາມ ມາດຕາ 21 ຂອງຂໍ້ຕົກລົງສະບັບນີ້ຢ່າງເຄັ່ງຄັດ;
5. ຜູ້ຈຳໜ່າຍຕ້ອງມີການບັນທຶກການສັ່ງຊື້ ແລະ ການຈຳໜ່າຍ.

ຂໍ້ຫ້າມສຳລັບຜູ້ຈຳໜ່າຍ ຫຼື ຂາຍຢາປາບສັດຕູພືດ ມີດັ່ງນີ້:

1. ຈຳໜ່າຍຢາປາບສັດຕູພືດ ໂດຍບໍ່ມີໃບອະນຸຍາດ ຈາກພາກສ່ວນທີ່ກ່ຽວຂ້ອງ;
2. ຂາຍຢາປາບສັດຕູພືດ ຊຶ່ງ:
 - ຢາປາບສັດຕູພືດທີ່ບໍ່ໄດ້ຈົດທະບຽນ ໃນ ສປປ ລາວ;
 - ກາຍເຂດອາຍຸການນຳໃຊ້ ຫລື ເຫັນວ່າຜິດປົກກະຕິ ເຊັ່ນ: ຕິດກັນ, ເປັນກ້ອນໄສ, ເປັນວຸ້ນ, ປຸງສີ ແລະ ອື່ນໆ ຫລື ພາຊະນະບັນຈຸແຕກ ຫຼື ຮົ່ວ;
 - ບໍ່ມີເຄື່ອງໝາຍ ຫລື ເຄື່ອງໝາຍຖືກທຳລາຍ ທີ່ບໍ່ສາມາດອ່ານອອກໄດ້;
 - ມີການປຸງຖ່າຍ ຫລື ແບ່ງຂາຍ.

ມາດຕາ 20. ການຂົນສົ່ງ

ຜູ້ຂົນສົ່ງຢາປາບສັດຕູພືດຄວນປະຕິບັດດັ່ງນີ້ :

- 1) ການຂົນສົ່ງຢາປາບສັດຕູພືດຊະນິດດຽວ ຫລື ຫລາຍຊະນິດ ລວມກັນເກີນກວ່າ 1.000 ລິດ (ຂອງແຫລວ) ຫລື 1.000 ກິໂລກຣາມ (ຂອງແທ້ງ) ຕ້ອງມີເອກະສານນຳສົ່ງ ມອບໃຫ້ຜູ້ຂັບລົດຮັກສາໄວ້ ເພື່ອສະດວກໃນການກວດກາຂອງພະນັກງານທີ່ກ່ຽວຂ້ອງ, ເອກະສານດັ່ງກ່າວ ຕ້ອງມີເນື້ອໃນລາຍລະອຽດ ດັ່ງນີ້:
 1. ຊື່, ທີ່ຢູ່ ແລະ ເບີໂທລະສັບ ຂອງຜູ້ຈ້າງຂົນສົ່ງ ແລະ ຜູ້ຂົນສົ່ງ;
 2. ຊື່ສາມັນ ຫລື ຊື່ທາງເຄມີຂອງຢາປາບສັດຕູພືດທີ່ຂົນສົ່ງ;
 3. ປະເພດພາຊະນະທີ່ໃຊ້ບັນຈຸ ຢາປາບສັດຕູພືດ ແລະ ອັດຕາສ່ວນຄວາມເຂັ້ມຂຸ້ນ;
 4. ປະລິມານຢາປາບສັດຕູພືດ;
 5. ວິທີປະຕິບັດກຳລະນີ ມີເຫດສຸກເສີນ ເຊັ່ນ: ແຕກ, ຮົ່ວ, ຊຶມ, ຕົກເຮຸ່ງ;
 6. ໃນກຳລະນີ ຢາປາບສັດຕູພືດ ທີ່ຂົນສົ່ງເກີນ 1.000 ລິດ ຫລື 1.000 ກິໂລກຣາມ ຕ້ອງມີເອກະສານສະແດງຂໍ້ມູນຄວາມປອດໄພ ຂອງຢາປາບສັດຕູພືດ ທີ່ຂົນສົ່ງ (Material Safety Data Sheet);
- 3) ການຂົນສົ່ງຢາປາບສັດຕູພືດ ຊຶ່ງມີຄວາມເປັນພິດໃນລະດັບ Ia ຫລື Ib ເກີນກວ່າ 1.000 ລິດ ຫລື 1.000 ກິໂລກຣາມ ຕ້ອງໃຫ້ມີຄຳເຕືອນເປັນອັກສອນສີແດງຄຳວ່າ “ ວັດຖຸເປັນພິດ ” ແລະ ມີເຄື່ອງໝາຍຫົວກະໂຫລກ ກັບ ກະດູກໄຂ່ວສີແດງຂະໜາດໃຫຍ່, ເຫັນໄດ້ງ່າຍຕິດດ້ານຫຼັງ ແລະ ດ້ານຂ້າງທັງສອງດ້ານຂອງຍານພາຫະນະທີ່ໃຊ້ຂົນສົ່ງ;
- 4) ຕ້ອງລະບຸຈຸດໝາຍປາຍທາງ ຂອງການຂົນສົ່ງຢາປາບສັດຕູພືດ;
- 5) ໃຫ້ຄັດເລືອກຜູ້ຂັບຂີ່ຍານພາຫະນະຂົນສົ່ງ ທີ່ມີຄວາມສາມາດຄວບຄຸມຍານພາຫະນະ ທີ່ຂົນສົ່ງຢາປາບສັດຕູພືດໄດ້ຢ່າງປອດໄພ;
- 6) ບໍ່ຄວນຂົນສົ່ງຢາປາບສັດຕູພືດ ປົນກັບສິ່ງທີ່ມີຊີວິດ ແລະ ວັດຖຸສິ່ງຂອງອື່ນໆ.

ມາດຕາ 21. ການເກັບຮັກສາ

ຖ້າເກັບຮັກສາຢາປາບສັດຕູພືດ ຫຼາຍກວ່າ 10 ລິດ ຫຼື 10 ກິໂລກຣາມ ສະຖານທີ່ເກັບຮັກສາຢາປາບສັດຕູພືດ ຕ້ອງ:

- 1) ຕັ້ງຢູ່ໃນພື້ນທີ່ນ້ຳບໍ່ຖ້ວມ, ຫ່າງຈາກແຫລ່ງນ້ຳ, ທີ່ຢູ່ອາໃສຂອງຄົນ ແລະ ຄອກສັດລ້ຽງ ຢ່າງໜ້ອຍ 100 ແມັດ;
- 2) ເກັບຮັກສາໄວ້ບ່ອນທີ່ມີ ໂຄງສ້າງແໜ້ນໜ້າ, ອັດແຈບ ແລະ ໃສ່ກຸນແຈ ພ້ອມທັງຕິດປ້າຍເຕືອນ;
- 3) ເກັບຮັກສາຢາປາບສັດຕູພືດ ໄກຈາກແຫຼ່ງຄວາມຮ້ອນ ຫລື ກາງແດດໂດຍກົງ;
- 4) ເກັບຮັກສາຢາປາບສັດຕູພືດ ໂດຍແຍກອອກຈາກ ສິນຄ້າອື່ນໆ;
- 5) ຈັດວາງຢາປາບສັດຕູພືດ ຕາມປະເພດ ແລະ ລະດັບຄວາມອັນຕະລາຍ;
- 6) ເກັບຮັກສາ ຢູ່ໃນພາຊະນະເດີມຂອງບໍລິສັດຜູ້ຜະລິດພ້ອມຕິດສະຫຼາກ;
- 7) ມີວັດຖຸທີ່ມີຄຸນສົມບັດ ດູດຊັບຂອງແຫລວ ເຊັ່ນ: ຖ່ານດຳ, ຂີ້ເລື່ອຍ, ດິນຊາຍ;

- 8) ຮັກສາພື້ນຫ້ອງໃຫ້ສະອາດ ແລະ ແຫ້ງ, ເຮັດຄວາມສະອາດທຸກໆຄັ້ງ ເມື່ອມີຢາປາບສັດຕູພືດ ຕົກເຮັ່ງ, ຮົ່ວ ຫຼື ຊົມ ຈາກພາຊະນະບັນຈຸ;
- 9) ມີສະບູ ແລະ ນ້ຳ ເພື່ອທຳຄວາມສະອາດ ເມື່ອສຳພັດກັບຢາປາບສັດຕູພືດ;
- 10) ນຳໃຊ້ ຖ້ານ ຫລື ປາແລັດ ເພື່ອເປັນບ່ອນວາງຢາປາບສັດຕູພືດ ແລະ ບໍ່ຄວນເກັບຮັກສາຢາປາບສັດຕູພືດ ໄວ້ພື້ນຫ້ອງ;
- 11) ເກັບຮັກສາພາຊະນະບັນຈຸເປົ່າໃນບ່ອນທີ່ປອດໄພ ຈົນກວ່າຈະນຳໄປທຳລາຍຖິ້ມ.

ມາດຕາ 22. ການສົ່ງຜ່ານ

ຢາປາບສັດຕູພືດທຸກຊະນິດ ທີ່ສົ່ງຜ່ານ ສປປ ລາວ ໃຫ້ປະຕິບັດຕາມສັນຍາສອງຝ່າຍ ຫລື ຫລາຍຝ່າຍ ທີ່ ສ ປ ປ ລາວ ເປັນພາຄີ.

ໝວດທີ V

ການນຳໃຊ້ ແລະ ການທຳລາຍຖິ້ມຢາປາບສັດຕູພືດ

ມາດຕາ 23. ການນຳໃຊ້ຢາປາບສັດຕູພືດ

ບຸກຄົນ ທີ່ຕ້ອງການນຳໃຊ້ຢາປາບສັດຕູພືດ ຕ້ອງມີຄວາມຮູ້ ກ່ຽວກັບຄຸນລັກສະນະ ຂອງ ຢາປາບສັດຕູພືດ ແລະ ຕ້ອງໄດ້ເອົາໃຈໃສ່ ຕໍ່ບັນດາວິທີການດັ່ງນີ້:

1. ນຳໃຊ້ວິທີການປ້ອງກັນພືດແບບປະສົມປະສານ ໂດຍເນັ້ນໃສ່ການນຳໃຊ້ສັດຕູທຳມະຊາດຂອງ ສັດຕູພືດ ເພື່ອຄວບຄຸມ ແລະ ກຳຈັດສັດຕູພືດ;
2. ນຳໃຊ້ຢາປາບສັດຕູພືດ ໃຫ້ຖືກຕ້ອງຕາມເປົ້າໝາຍການນຳໃຊ້ ແລະ ປະຕິບັດໃຫ້ຖືກຕ້ອງຕາມ ວິທີທີ່ກຳນົດໄວ້ໃນສະຫລາກ;
3. ໃສ່ອຸປະກອນປ້ອງກັນຕົວທຸກຄັ້ງໃນເວລານຳໃຊ້, ຜູ້ໃຊ້ແຮງງານ ຕ້ອງສະໜອງອຸປະກອນ ປ້ອງກັນຕົວທີ່ເໝາະສົມ ລວມທັງຈັດການຝຶກອົບຮົມວິທີນຳໃຊ້ໃຫ້ແກ່ຜູ້ອອກແຮງງານ ທີ່ຈະນຳ ໃຊ້ຢາປາບສັດຕູພືດ;
4. ຮັບປະກັນບໍ່ໃຫ້ເກີດມີຜົນກະທົບທີ່ເປັນອັນຕະລາຍຕໍ່ ຄົນ, ສັດ, ແລະ ສິ່ງແວດລ້ອມ;
5. ລາຍງານສະພາບການກ່ຽວກັບອຸປະຕິເຫດ ຫລື ເຫດການໃດໜຶ່ງທີ່ອາດເປັນອັນຕະລາຍ ເມື່ອງ ຈາກການນຳໃຊ້ຢາປາບສັດຕູພືດໃຫ້ຂະແໜງການທີ່ກ່ຽວຂ້ອງຊາບທັນທີ.

ມາດຕາ 24. ການທຳລາຍ ແລະ ຖິ້ມຢາປາບສັດຕູພືດ

ຜະລິດຕະພັນຢາປາບສັດຕູພືດ ທີ່ບໍ່ໄດ້ມາດຕະຖານ, ປອມ, ໝົດອາຍຸການນຳໃຊ້, ສິ່ງເສດ ເຫຼືອ ຂອງຢາປາບສັດຕູພືດ ຊຶ່ງລວມທັງ ພາຊະນະບັນຈຸເປົ່າ ຕ້ອງທຳລາຍ ຫຼື ຝັງດິນໃນຂອບເຂດ ພື້ນທີ່ໄດ້ຮັບອະນຸຍາດ ໂດຍບໍ່ສ້າງຜົນກະທົບຕໍ່ສິ່ງແວດລ້ອມ, ເປັນພື້ນທີ່ສະບາຍພຽງ, ບໍ່ຢູ່ເໜືອ ແຫຼ່ງນ້ຳ ແລະ ຫ່າງໄກຈາກນ້ຳສ້າງ ຫຼື ນ້ຳບາດານ ແລະ ປະຕິບັດຕາມຫຼັກວິຊາການ ທີ່ອົງການ ຊັບພະຍາກອນນ້ຳ ແລະ ສິ່ງແວດລ້ອມໄດ້ກຳນົດໄວ້.

ໝວດທີ VI

ການຫຸ້ມຫໍ່, ການຕິດສະຫຼາກ ແລະ ການໂຄສະນາ

ມາດຕາ 25. ການຫຸ້ມຫໍ່

ຢາປາບສັດຕູພືດ ຕ້ອງຢູ່ໃນພາຊະນາບັນຈຸເດີມ ຊຶ່ງມີຄວາມປອດໄພໃນເວລານຳເຂົ້າ, ຂົນສົ່ງ, ເກັບຮັກສາ ຫລື ຈຳໜ່າຍ ແລະ ຮັບປະກັນໃຫ້ມີຄວາມປອດໄພໃນເວລານຳໃຊ້ ເພື່ອປ້ອງກັນຄວາມອັນຕະລາຍ ຕໍ່ສຸຂະພາບຂອງຄົນ, ສັດ ແລະ ປົກປັກຮັກສາສິ່ງແວດລ້ອມ.

ມາດຕາ 26. ການຕິດສະຫຼາກ


1. ທຸກຜະລິດຕະພັນຢາປາບສັດຕູພືດ ທີ່ນຳເຂົ້າ ຫຼື ສົ່ງອອກ ແລະ ຈຳໜ່າຍ ໃນ ສປປ ລາວ ຕ້ອງຖືກບັນຈຸໃນພາຊະນະ ຕິດດ້ວຍສະຫລາກຊຶ່ງມີເຄື່ອງໝາຍ ແລະ ຂໍ້ຄວາມເປັນພາສາລາວ ຫລື/ແລະ ພາສາອັງກິດ ດັ່ງນີ້:
 - 1.1. ຊື່ທາງການຄ້າຂອງຜະລິດຕະພັນ;
 - 1.2. ຊື່ເຄມີ (ຊື່ສາມັນ), ສູດປະສົມ ແລະ ຄວາມເຂັ້ມຂຸ້ນຂອງສານເຄມີທີ່ອອກລິດ;
 - 1.3. ເປົ້າໝາຍຂອງການໃຊ້ ເຊັ່ນ: ຊະນິດພືດ ແລະ ສັດຕູພືດ;
 - 1.4. ອັດຕາການນຳໃຊ້ ແລະ ວິທີການນຳໃຊ້
 - 1.5. ເຄື່ອງໝາຍ ແລະ ຂໍ້ຄວາມ ດັ່ງໃນຂໍ້ 2 ຂອງມາດຕານີ້;
 - 1.6. ປະໂຫຍດ, ວິທີໃຊ້, ວິທີເກັບຮັກສາ, ວິທີປະຕິບັດ ກ່ຽວກັບພາຊະນະບັນຈຸ ແລະ ການປ້ອງກັນການອັນຕະລາຍ ຫຼື ຄວາມເສຍຫາຍ;
 - 1.7. ໄລຍະຢຸດເຊົານຳໃຊ້ ກ່ອນການເກັບກ່ຽວ;
 - 1.8. ຄຳເຕືອນ;
 - 1.9. ອາການໄດ້ຮັບພິດ, ການແກ້ພິດເບື້ອງຕົ້ນ, ຄຳແນະນຳ ສຳລັບແພດ;
 - 1.10. ລະດັບຄວາມອັນຕະລາຍຂອງຢາປາບສັດຕູພືດ;
 - 1.11. ຊື່ຜູ້ຜະລິດ;
 - 1.12. ຂະໜາດບັນຈຸ;
 - 1.13. ວັນ ເດືອນ ປີ ທີ່ຜະລິດ ຫຼື ໝົດອາຍຸການນຳໃຊ້ ;
 - 1.14. ເລກທະບຽນ ຢາປາບສັດຕູພືດ.
2. ສະຫລາກຢາປາບສັດຕູພືດຕ້ອງມີເຄື່ອງໝາຍ ແລະ ຂໍ້ຄວາມດັ່ງນີ້:
 - 2.1. ຢາປາບສັດຕູພືດ ທີ່ມີຄວາມເປັນພິດ ຢູ່ໃນລະດັບ Ia ໃຫ້ໃຊ້ເຄື່ອງໝາຍ ຫົວກະໂຫລກ ກັບກະດູກໂຂ່ວ ພ້ອມດ້ວຍຂໍ້ຄວາມວ່າ “ ພິດຮ້າຍແຮງສູງ ” ແລະ ຕ້ອງມີພາບສະແດງຄຳເຕືອນຕ່າງໆ ຕາມຂໍ້ 3 ຢູ່ໃນແຖບສີແດງ.


2.2. ຢາປາບສັດຕູພືດ ທີ່ມີຄວາມເປັນພິດ ຢູ່ໃນລະດັບ Ib ໃຫ້ໃຊ້ເຄື່ອງໝາຍ ຫົວກະໂຫລກ ກັບກະດູກໄຂ່ວ ພ້ອມດ້ວຍຂໍ້ຄວາມວ່າ “ ພິດຮ້າຍແຮງ ” ແລະ ຕ້ອງມີພາບສະແດງຄຳເຕືອນຕ່າງໆຕາມຂັ້ນ 3 ຢູ່ໃນແຖບສີແດງ.


2.3. ຢາປາບສັດຕູພືດ ທີ່ມີຄວາມເປັນພິດ ຢູ່ໃນລະດັບ II ໃຫ້ໃຊ້ເຄື່ອງໝາຍ ຫົວກະໂຫລກ ກັບກະດູກໄຂ່ວພ້ອມດ້ວຍຂໍ້ຄວາມວ່າ “ ອັນຕະລາຍ ” ແລະ ຕ້ອງມີພາບສະແດງຄຳເຕືອນຕ່າງໆ ຕາມຂັ້ນ 3 ຢູ່ໃນ ແຖບສີເຫຼືອງ.


2.4 ຢາປາບສັດຕູພືດ ທີ່ມີຄວາມເປັນພິດ ຢູ່ໃນລະດັບ III ໃຫ້ມີຂໍ້ຄວາມວ່າ “ ລະວັງ ” ແລະ ຕ້ອງມີພາບສະແດງຄຳເຕືອນຕ່າງໆ ຕາມຂັ້ນ 3 ຢູ່ໃນ ແຖບສີຟ້າແກ່.

3. ໃຫ້ໃຊ້ພາບດັ່ງຕໍ່ໄປນີ້ ເພື່ອເປັນການສະແດງຄຳເຕືອນໃນການໃຊ້ ແລະ ລະມັດລະວັງອັນຕະລາຍຈາກຢາປາບສັດຕູພືດ:


3.1  ໝາຍຄວາມວ່າ ໃຫ້ເກັບຮັກສາໄກຈາກ ເດັກນ້ອຍ.


3.2  ໝາຍຄວາມວ່າ ໃຫ້ ທຳຄວາມສະອາດຫຼັງຈາກການໃຊ້.





3.3  ໝາຍຄວາມ ວ່າເປັນອັນຕະລາຍຕໍ່ສັດລ້ຽງ.

3.4  ໝາຍຄວາມວ່າ ເປັນອັນຕະລາຍຕໍ່ປາ ແລະ ສັດນ້ຳ ທ້າມຖອກລິງນ້ຳ.

3.5 ໃຫ້ໃຊ້ພາບຕ່າງໆ ດັ່ງຕໍ່ໄປນີ້ ຕາມລັກສະນະ ຂອງຜະລິດຕະພັນ ຢູ່ໃນກອບ ຊຶ່ງມີຂໍ້ຄວາມວ່າ “ການປະສົມ” ຫຼື “ການໃຊ້” ແລ້ວແຕ່ກໍລະນີດັ່ງນີ້:

3.5.1  ໝາຍຄວາມວ່າ ໃສ່ອຸປະກອນ ປ້ອງກັນຕາ.

3.5.2  ໝາຍຄວາມວ່າ ໃສ່ອຸປະກອນປ້ອງກັນດັງ ແລະ ປາກ.

- 3.5.3  ໝາຍຄວາມວ່າ ໃສ່ໜ້າກາກປ້ອງກັນອາຍພິດ.
- 3.5.4  ໝາຍຄວາມວ່າ ໃສ່ຖົງມືປ້ອງກັນການສຳພັດ.
- 3.5.5  ໝາຍຄວາມວ່າ ໃສ່ຊຸດປ້ອງກັນ ຢາປາບສັດຕູພິດ ໃນເວລາສືດຢາ ຫຼື ໃຊ້ຢາ.
- 3.5.6  ໝາຍຄວາມວ່າ ໃສ່ເກີບໂບກປ້ອງກັນຕົນ.

ມາດຕາ 27. ການໂຄສະນາ

ບຸກຄົນ ຫລື ນິຕິບຸກຄົນ ສາມາດໂຄສະນາ ໃນ ສປປ ລາວ ໄດ້ສະເພາະແຕ່ຢາປາບສັດຕູພິດ ທີ່ໄດ້ຈົດທະບຽນແລ້ວເທົ່ານັ້ນ.

ທ້າມແນະນຳ ໃຫ້ນຳໃຊ້ສູງກ່ວາອັດຕາທີ່ກຳນົດໄວ້ໃນສະຫຼາກ ແລະ ທ້າມໂຄສະນາເກີນຄວາມຈິງ ຫລື ບໍ່ຖືກຕ້ອງຕາມຄຸນລັກສະນະຂອງຢາປາບສັດຕູພິດ ຊຶ່ງເຮັດໃຫ້ຜູ້ຊື້ ຫລື ຜູ້ນຳໃຊ້ເຂົ້າໃຈຜິດ.

ໝວດທີ VII

ການຄຸ້ມຄອງ ແລະ ການກວດກາ

ມາດຕາ 28. ການຄຸ້ມຄອງ ແລະ ກວດກາຢາປາບສັດຕູພິດ

ອົງການ ຄຸ້ມຄອງ ແລະ ກວດກາ ແມ່ນຂະແໜງການກະສິກຳ ປະກອບດ້ວຍ:

- ກົມປູກຝັງ, ກະຊວງ ກະສິກຳ ແລະ ປ່າໄມ້;
- ພະແນກກະສິກຳ ແລະ ປ່າໄມ້ ແຂວງ ຫລື ນະຄອນ;
- ຫ້ອງການກະສິກຳ ແລະ ປ່າໄມ້ ເມືອງ ຫລື ເທດສະບານ;

ຂະແໜງການຄຸ້ມຄອງ ແລະ ການກວດກາຢາປາບສັດຕູພິດ ສາມາດ ແຕ່ງຕັ້ງໜ່ວຍງານກວດກາ ຊຶ່ງປະກອບດ້ວຍພະນັກງານວິຊາການ ທີ່ໄດ້ຮັບການຝຶກອົບຮົມຈາກກົມປູກຝັງ.

ມາດຕາ 29. ການກວດກາຢາປາບສັດຕູພິດ

ການກວດກາຢາປາບສັດຕູພິດ ແມ່ນການຕິດຕາມກວດກາການເຄື່ອນໄຫວກ່ຽວກັບການຜະລິດ, ນຳເຂົ້າ, ສົ່ງອອກ, ຈຳໜ່າຍ, ໂຄສະນາ, ເກັບຮັກສາ, ນຳໃຊ້ ແລະ ທຳລາຍຢາປາບສັດຕູ

ພຶດທິເສຍຄຸນ ຫລື ສິ່ງເສດເຫຼືອຂອງຢາປາບສັດຕູພຶດ ລວມທັງພາຊະນະບັນຈຸທີ່ໄດ້ນຳໃຊ້ຢາປາບສັດຕູພຶດໝົດແລ້ວໃນຟາມປູກພຶດຂອງບຸກຄົນ, ໂຄງການປູກພຶດຕາມສັນຍາ, ໃນພື້ນທີ່ສຳປະທານເພື່ອການກະສິກຳ ແລະ ປ່າໄມ້, ສຳນັກງານຂອງອົງການຈັດຕັ້ງທັງພາຍໃນ ແລະ ຕ່າງປະເທດເພື່ອໃຫ້ຖືກຕ້ອງຕາມລະບຽບກົດໝາຍ ໃນ ສປປ ລາວ.

ມາດຕາ 30. ຮູບການກວດກາຢາປາບສັດຕູພຶດ

ການກວດກາຢາປາບສັດຕູພຶດ ມີສາມຮູບການດັ່ງນີ້:

1. ການກວດກາຕາມລະບົບປົກກະຕິ;
2. ການກວດກາໂດຍແຈ້ງໃຫ້ຮູ້ລ່ວງໜ້າ;
3. ການກວດກາແບບກະທັນຫັນ.

ການກວດກາຕາມລະບົບປົກກະຕິ ແມ່ນການກວດກາທີ່ດຳເນີນໄປຕາມແຜນການ ຢ່າງເປັນປະຈຳ ແລະ ມີກຳນົດເວລາອັນແນ່ນອນ ຊຶ່ງຕ້ອງປະຕິບັດຢ່າງໜ້ອຍ ໜຶ່ງເທື່ອຕໍ່ປີ.

ການກວດກາໂດຍແຈ້ງໃຫ້ຮູ້ລ່ວງໜ້າ ແມ່ນການກວດກາອອກແຜນການເມື່ອເຫັນວ່າມີຄວາມຈຳເປັນຊຶ່ງຕ້ອງແຈ້ງໃຫ້ຜູ້ທີ່ຈະຖືກກວດກາຊາບລ່ວງໜ້າ.

ການກວດກາແບບກະທັນຫັນ ແມ່ນການກວດກາໂດຍຮີບດ່ວນຊຶ່ງບໍ່ໄດ້ແຈ້ງໃຫ້ຜູ້ທີ່ຈະຖືກກວດກາຊາບລ່ວງໜ້າ.

ໃນການດຳເນີນການກວດກາຢາປາບສັດຕູພຶດ ເຈົ້າໜ້າທີ່ກວດກາຕ້ອງສະແດງໃບຢັ້ງຢືນການແຕ່ງຕັ້ງ ແລະ ບັດປະຈຳຕົວຂອງຕົນໃຫ້ຜູ້ທີ່ຖືກກວດກາຊາບ ແລະ ໃຫ້ຖືກຕ້ອງຕາມທີ່ໄດ້ກຳນົດໄວ້ໃນລະບຽບກົດໝາຍເທົ່ານັ້ນ.

ມາດຕາ 31. ສິດ ແລະ ໜ້າທີ່ ຂອງ ກົມປູກຝັງ

ໃນການຈັດຕັ້ງປະຕິບັດວຽກງານຄຸ້ມຄອງ ແລະ ກວດກາຢາປາບສັດຕູພຶດ ກົມປູກຝັງ ມີສິດ ແລະ ໜ້າທີ່ດັ່ງນີ້ :

1. ຄົ້ນຄວ້າ ແລະ ຜັນຂະຫຍາຍນະໂຍບາຍ, ລະບຽບກົດໝາຍກ່ຽວກັບວຽກງານຄຸ້ມຄອງ ແລະ ກວດກາຢາປາບສັດຕູພຶດ ແລ້ວສະເໜີຕໍ່ກະຊວງກະສິກຳ ແລະ ປ່າໄມ້ ເພື່ອພິຈາລະນາຮັບຮອງ;
2. ໂຄສະນາເຜີຍແຜ່ ແລະ ສຶກສາອົບຮົມ ລະບຽບກົດໝາຍກ່ຽວກັບການຄຸ້ມຄອງ ແລະ ກວດກາຢາປາບສັດຕູພຶດ;
3. ປະສານສົມທົບກັບພາກສ່ວນກ່ຽວຂ້ອງ ແລະ ອົງການປົກຄອງທ້ອງຖິ່ນໃນການຄຸ້ມຄອງ ແລະ ກວດກາຢາປາບສັດຕູພຶດ;
4. ຈົດທະບຽນຢາປາບສັດຕູພຶດ ຕາມທີ່ກຳນົດໄວ້ໃນພາກທີ III ແລະ ທົບທວນຄືນບັນຊີການຈົດທະບຽນຢາປາບສັດຕູພຶດ ແລະ ບັນຊີຢາປາບສັດຕູພຶດທີ່ຍົກເລີກນຳໃຊ້ ຢ່າງເປັນປົກກະຕິ;
5. ຕິດຕາມ ກວດກາ ການອະນຸຍາດນຳເຂົ້າ ແລະ ສົ່ງອອກຢາປາບສັດຕູພຶດ;

6. ກໍ່ສ້າງ, ຍົກລະດັບບຸກຄະລາກອນ ທີ່ຮັບຜິດຊອບວຽກງານຄຸ້ມຄອງ ແລະ ກວດກາຢາປາບສັດຕູພືດ ທາງດ້ານການເມືອງແນວຄິດ, ຄຸນສົມບັດ, ຈັນຍາທຳ ແລະ ວິຊາສະເພາະ;
7. ກຳນົດມາດຖານ ແລະ ເຄື່ອງໝາຍຂອງພະນັກງານກວດກາຢາປາບສັດຕູພືດ;
8. ສະໜອງການຝຶກອົບຮົມໃຫ້ແກ່ຜູ້ຄ້າຂາຍເພື່ອໃຫ້ມີຄວາມຮູ້ພື້ນຖານກ່ຽວກັບຢາປາບສັດຕູພືດ ແລະ ຄວາມອັນຕະລາຍຂອງມັນ;
9. ພົວພັນຮ່ວມມືກັບຕ່າງປະເທດ ກ່ຽວກັບການຄຸ້ມຄອງ ແລະ ກວດກາຢາປາບສັດຕູພືດ;
10. ລາຍງານສະພາບການ ກ່ຽວກັບການຈັດຕັ້ງປະຕິບັດວຽກງານຄຸ້ມຄອງ ແລະ ກວດກາຢາປາບສັດຕູພືດໃນຂອບເຂດທົ່ວປະເທດ ໃຫ້ກະຊວງ ກະສິກຳ ແລະ ປ່າໄມ້ ຊາບຢ່າງເປັນປົກກະຕິ;
11. ປະຕິບັດສິດ ແລະ ໜ້າທີ່ອື່ນໆຕາມທີ່ໄດ້ກຳນົດໄວ້ໃນລະບຽບກົດໝາຍ.

ມາດຕາ 32. ສິດ ແລະ ໜ້າທີ່ ຂອງ ພະແນກ ກະສິກຳ ແລະ ປ່າໄມ້ ແຂວງ ແລະ ນະຄອນ

ໃນການຈັດຕັ້ງປະຕິບັດວຽກງານຄຸ້ມຄອງ ແລະ ກວດກາຢາປາບສັດຕູພືດ ພະແນກກະສິກຳ ແລະ ປ່າໄມ້ ແຂວງ ແລະ ນະຄອນ ມີ ສິດ ແລະ ໜ້າທີ່ ດັ່ງນີ້:

1. ຊີ້ນຳການຈັດຕັ້ງປະຕິບັດລະບຽບກົດໝາຍ ກ່ຽວກັບການຄຸ້ມຄອງ ແລະ ກວດກາຢາປາບສັດຕູພືດ ພາຍໃນແຂວງຂອງຕົນ;
2. ອອກໃບອະນຸຍາດນຳເຂົ້າຢາປາບສັດຕູພືດ ໃຫ້ແກ່ບຸກຄົນ ຫລື ນິຕິບຸກຄົນ ທີ່ໄດ້ຈົດທະບຽນຢາປາບສັດຕູພືດ ຫລື ໃຫ້ບຸກຄົນ, ນິຕິບຸກຄົນ ທີ່ຕ້ອງການເປັນຕົວແທນຈຳໜ່າຍຢາປາບສັດຕູພືດທີ່ໄດ້ຈົດທະບຽນແລ້ວ ແລະ ຕ້ອງບັນທຶກຖານຄວາມຕ້ອງການຂອງການນຳໃຊ້ ພາຍໃນແຂວງຂອງຕົນ ເພື່ອຫຼີກເວັ້ນການສະໜອງຢາປາບສັດຕູພືດເກີນຄວາມຈຳເປັນ, ຊຶ່ງຈະນຳໄປສູ່ບັນຫາຢາປາບສັດຕູພືດທີ່ໝົດອາຍຸການນຳໃຊ້;
3. ອອກໃບອະນຸຍາດຂາຍ ແລະ/ຫຼື ນຳເຂົ້າ ຢາປາບສັດຕູພືດ ໃຫ້ແກ່ບຸກຄົນ ຫຼື ນິຕິບຸກຄົນ ເມື່ອຖືກຕ້ອງຕາມເງື່ອນໄຂດ້ານທຸລະກິດ;
4. ດຳເນີນການກວດກາຮ້ານຂາຍຢາປາບສັດຕູພືດ ໃນແຂວງຂອງຕົນ ໃຫ້ປະຕິບັດຕາມມາດຕາ 30 ຂອງຂໍ້ຕົກລົງສະບັບນີ້;
5. ສ້າງພະນັກງານວິຊາການກວດກາຢາປາບສັດຕູພືດ ເພື່ອເຄື່ອນໄຫວຈັດຕັ້ງປະຕິບັດ ວຽກງານໃຫ້ສຳເລັດ ຕາມຂໍ້ຕົກລົງສະບັບນີ້;
6. ສະເໜີຕໍ່ລັດຖະມົນຕີວ່າການກະຊວງກະສິກຳ ແລະ ປ່າໄມ້ ເພື່ອແຕ່ງຕັ້ງເຈົ້າໜ້າທີ່ກວດກາຢາປາບສັດຕູພືດໃນເຂດພື້ນທີ່ໆຕົນຮັບຜິດຊອບ;
7. ປະສານສົມທົບກັບພາກສ່ວນອື່ນທີ່ກ່ຽວຂ້ອງ ໃນການຄຸ້ມຄອງ ແລະ ກວດກາຢາປາບສັດຕູພືດ;
8. ລາຍງານ ກ່ຽວກັບການຈັດຕັ້ງປະຕິບັດວຽກງານຄຸ້ມຄອງ ແລະ ກວດກາຢາປາບສັດຕູພືດ ໃຫ້ກະຊວງກະສິກຳ ແລະ ປ່າໄມ້ ຊາບຢ່າງເປັນປົກກະຕິ;
9. ປະຕິບັດສິດ ແລະ ໜ້າທີ່ອື່ນໆ ຕາມກຳນົດໄວ້ໃນລະບຽບການກົດໝາຍ.

ມາດຕາ 33. ສິດ ແລະ ໜ້າທີ່ ຂອງ ຫ້ອງການກະສິກຳ ແລະ ປ່າໄມ້ເມືອງ ແລະ ເທດສະບານ

ຫ້ອງການກະສິກຳ ແລະ ປ່າໄມ້ ເມືອງ ມີ ສິດ ແລະ ໜ້າທີ່ ດັ່ງນີ້:

1. ຈັດຕັ້ງປະຕິບັດລະບຽບກົດໝາຍກ່ຽວກັບການຄຸ້ມຄອງ ແລະ ກວດກາຢາປາບສັດຕູພືດ ທີ່ຢູ່ ໃນຄວາມຮັບຜິດຊອບຂອງຕົນ;
2. ປະສານສົມທົບກັບພາກສ່ວນອື່ນທີ່ກ່ຽວຂ້ອງໃນການຄຸ້ມຄອງ ແລະ ກວດກາຢາປາບສັດຕູພືດ;
3. ລາຍງານກ່ຽວກັບການຈັດຕັ້ງປະຕິບັດວຽກງານຄຸ້ມຄອງ ແລະ ກວດກາຢາປາບສັດຕູພືດ ໃຫ້ ພະແນກກະສິກຳ ແລະ ປ່າໄມ້ຊາບ ຢ່າງເປັນປົກກະຕິ;
4. ປະຕິບັດສິດ ແລະ ໜ້າທີ່ອື່ນໆ ຕາມທີ່ກຳນົດໄວ້ໃນລະບຽບກົດໝາຍ.

ມາດຕາ 34. ສິດ ແລະ ໜ້າທີ່ຂອງໜ່ວຍງານກວດກາຢາປາບສັດຕູພືດ

ໜ່ວຍງານກວດກາ ມີສິດ ແລະ ໜ້າທີ່ ດັ່ງນີ້:

1. ແຈ້ງໃຫ້ຜູ້ຄ້າຂາຍຊາບ ກ່ຽວກັບເນື້ອໃນຂອງຂໍ້ຕົກລົງສະບັບນີ້;
2. ໃນການກວດກາຢາປາບສັດຕູພືດ ພະນັກງານກວດກາຕ້ອງສະແດງໃບແຕ່ງຕັ້ງ ຕໍ່ຜູ້ຂາຍ ຢາປາບສັດຕູພືດ ແລະ ຕ້ອງປະຕິບັດຢ່າງເໝາະສົມ ແລະ ເຄັ່ງຄັດ ຕາມລະບຽບກົດໝາຍ;
3. ກວດກາເປັນແຕ່ລະໄລຍະ ຕາມຄວາມເໝາະສົມ ສຳລັບທຸກພາກສ່ວນທີ່ກ່ຽວຂ້ອງກັບການ ນຳເຂົ້າ, ສົ່ງອອກ, ປຸງແຕ່ງ, ຫຸ້ມຫໍ່, ຫຸ້ມຫໍ່ຄືນ, ຕິດສະຫລາກ, ເກັບຮັກສາ, ຈຳໜ່າຍ, ໂຄສະນາ ແລະ ນຳໃຊ້ ເພື່ອໃຫ້ຖືກຕ້ອງຕາມລະບຽບກົດໝາຍ ໃນ ສປປ ລາວ;
4. ກວດກາໃບຢັ້ງຢືນຕ່າງໆ ກ່ຽວກັບຜະລິດຕະພັນ, ໃບອະນຸຍາດ, ໃບທະບຽນຢາປາບສັດຕູພືດ, ທະບຽນວິສາຫະກິດ, ບົດບັນທຶກ ຫລື ເອກະສານອື່ນໆ ຫລື ໃບອະນຸມັດຈາກທາງການ ຫລື ຄຳສັ່ງພາຍໃຕ້ຂໍ້ຕົກລົງສະບັບນີ້;
5. ສຸ່ມເກັບຕົວຢ່າງຢາປາບສັດຕູພືດ ຫລື ວັດຖຸໃດໜຶ່ງ ທີ່ພົວພັນກັບຢາປາບສັດຕູພືດ ເພື່ອວິໄຈ ຄຸນນະພາບ;
6. ຍຶດວັດຖຸອຸປະກອນ, ຢາປາບສັດຕູພືດ, ເອກະສານ, ບົດບັນທຶກ ຫລື ເອກະສານອື່ນໆ ທີ່ບໍ່ຖືກຕ້ອງ, ມີການລະເມີດລະບຽບການຕາມທີ່ກຳນົດໄວ້ໃນຂໍ້ຕົກລົງສະບັບນີ້, ຊຶ່ງເຈົ້າໜ້າທີ່ ກວດກາ ຕ້ອງ:
 - ມອບບົດບັນທຶກລາຍການສິນຄ້າທີ່ຖືກຍຶດ ໃຫ້ເຈົ້າຂອງສິນຄ້າ;
 - ສົ່ງຂອງກາງຄືນໃຫ້ເຈົ້າຂອງ ເມື່ອກວດສອບສຳເລັດ, ຍົກເວັ້ນຢາປາບສັດຕູພືດທີ່ຜິດ ກົດໝາຍໂດຍມີຄຳສັ່ງ ຫລື ຄຳຊີ້ຂາດຂອງສານນັ້ນ, ຕ້ອງນຳໄປທຳລາຍຖິ້ມ ຕາມທີ່ກຳນົດ ໄວ້ໃນມາດຕາ 24 ຂອງຂໍ້ຕົກລົງສະບັບນີ້;
7. ປະຕິບັດຕົນເອງໃຫ້ເໝາະສົມ ດ້ວຍຄວາມຮັບຜິດຊອບເພື່ອຕິດຕາມຜູ້ລະເມີດ;
8. ລາຍງານຜົນການກວດສອບໃຫ້ ຫົວໜ້າພະແນກກະສິກຳ ແລະ ປ່າໄມ້ ແລະ ຫົວໜ້າກົມປູກຝັງ ຊາບ.

ໝວດທີ VIII
ຄ່າທຳນຽມ ແລະ ຄ່າບໍລິການ

ມາດຕາ 35. ຄ່າທຳນຽມ ແລະ ຄ່າບໍລິການ

ຄ່າທຳນຽມ ແລະ ຄ່າບໍລິການ ສຳລັບໃບທະບຽນ ຫລື ໃບອະນຸຍາດຕ່າງໆ ກ່ຽວກັບຢາປາບ ສັດຕູພືດ ໃຫ້ປະຕິບັດຕາມລັດຖະບັນຍັດຂອງປະທານປະເທດ ກ່ຽວກັບຄ່າທຳນຽມ ແລະ ຄ່າບໍລິການ ທີ່ປະກາດໃຊ້ໃນແຕ່ລະໄລຍະ.

ໝວດທີ IX
ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

ມາດຕາ 36. ນະໂຍບາຍຕໍ່ຜູ້ມີຜົນງານ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຜົນງານດີເດັ່ນໃນການຈັດຕັ້ງປະຕິບັດຂໍ້ຕົກລົງ ສະບັບນີ້ ຈະໄດ້ຮັບການຍ້ອງຍໍ ແລະ ປະຕິບັດນະໂຍບາຍຕາມຄວາມເໝາະສົມ ຕາມການ ກຳນົດຂອງກະຊວງກະສິກຳ ແລະ ປ່າໄມ້.

ມາດຕາ 37. ນະໂຍບາຍຕໍ່ພະນັກງານສັງກັດທ້ອງຟ້າໄຈຢາປາບສັດຕູພືດ

ພະນັກງານສັງກັດລັດຖະບານທີ່ເຮັດວຽກກັບຢາປາບສັດຕູພືດ ຕໍ່ເນື່ອງກັນຫ້າປີຂຶ້ນໄປ ຕ້ອງ ໄດ້ຮັບ ລະບອບເບັ້ງບຳນານ ຕາມທີ່ກຳນົດໄວ້ໃນມາດຕາ 59 ຂອງກົດໝາຍແຮງງານ.

ມາດຕາ 38. ມາດຕະການຕໍ່ຜູ້ລະເມີດ

ບຸກຄົນ, ນິຕິບຸກຄົນ ຫຼື ການຈັດຕັ້ງໃດໜຶ່ງ ຫາກລະເມີດຂໍ້ຕົກລົງສະບັບນີ້ ຈະຖືກສຶກສາ ອົບຮົມ, ກ່າວເຕືອນ, ປັບໄໝ ແລະ ລົງໂທດຕາມກໍລະນີໜັກ ຫຼື ເບົາ ດັ່ງລຸ່ມນີ້:

ຜູ້ລະເມີດຄັ້ງທີ 1: ຍົດ ສິນຄ້າ, ສຶກສາອົບຮົມ ແລະ ບັນທຶກໄວ້ໃນປຶ້ມຕິດຕາມ;

ຜູ້ລະເມີດຄັ້ງທີ 2: ຍົດສິນຄ້າ ແລະ ປັບໄໝ 50% ຂອງມູນຄ່າສິນຄ້າຕາມທ້ອງຕະຫຼາດ ແລະ ບັນທຶກໄວ້ໃນປຶ້ມຕິດຕາມ;

ຜູ້ລະເມີດຄັ້ງທີ 3: ຍົດສິນຄ້າ ແລະ ປັບໄໝສອງເທົ່າຂອງມູນຄ່າສິນຄ້າຕາມທ້ອງຕະຫຼາດ, ບັນທຶກໄວ້ໃນປຶ້ມຕິດຕາມ, ສົມທົບ ແລະ ສະເໜີຂະແໜງການທີ່ກ່ຽວຂ້ອງ ສັ່ງຢຸດເຊົາຊົ່ວຄາວ ຫຼື ປົດກົດຈະການຕາມແຕ່ລະກໍລະນີ.

ການລະເມີດບໍ່ວ່າ ຈະເປັນຄັ້ງທີ 1, 2 ຫຼື 3 ກໍຕາມ ຖ້າຫາກສົ່ງຜົນກະທົບອັນຮ້າຍແຮງຕໍ່ ສຸຂະພາບ ແລະ ຊີວິດຂອງຄົນ, ສັດ, ພືດ ຫຼື ສິ່ງແວດລ້ອມ ຕ້ອງຖືກດຳເນີນຄະດີຕາມລະບຽບ ກົດໝາຍ.

ບຸກຄົນ, ນິຕິບຸກຄົນ ຫຼື ການຈັດຕັ້ງໃດໜຶ່ງ ທີ່ໄດ້ຮັບຜົນເສັຽຫາຍຈາກການນຳເຂົ້າ, ສົ່ງອອກ, ຜະລິດ, ຫຸ້ມຫໍ່ ຫຼື ເກັບຮັກສາຢາປາບສັດຕູພືດທີ່ບໍ່ເໝາະສົມ ແລະ ເປັນອັນຕະລາຍຕໍ່ສຸຂະພາບຂອງຄົນ, ສັດ ແລະ ສິ່ງແວດລ້ອມ ຫຼື ໄດ້ຮັບຄວາມອັນຕະລາຍຈາກການນຳໃຊ້ ຂອງຄົນອື່ນ ຊຶ່ງບໍ່ໄດ້ຮັບອະນຸຍາດຈາກທາງການ ຕ້ອງໄດ້ຮັບການທົດແທນຄືນໂດຍ ການຕັດສິນຂອງສານ.

ໃນກໍລະນີມີຄ່າໃຊ້ຈ່າຍໃນການທຳລາຍ ຫຼື ສົ່ງກັບຄືນປະເທດສົ່ງອອກ ຜູ້ລະເມີດຕ້ອງຮັບຜິດຊອບທັງໝົດ.

ໝວດທີ X
ບົດບັນຍັດສຸດທ້າຍ

ມາດຕາ 39. ການຈັດຕັ້ງປະຕິບັດ

ມອບໃຫ້ ກົມບູກຝັງ, ກະຊວງກະສິກຳ ແລະ ປ່າໄມ້ ເປັນເຈົ້າການຜັນຂະຫຍາຍ ແລະ ປະສານສົມທົບກັບພາກສ່ວນທີ່ກ່ຽວຂ້ອງ ຈັດຕັ້ງປະຕິບັດຂໍ້ຕົກລົງສະບັບນີ້ໃຫ້ມີປະສິດທິຜົນ.

ມາດຕາ 40. ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດ ແລະ ໃຊ້ໄດ້ ນັບແຕ່ວັນທີ ລົງລາຍເຊັນເປັນຕົ້ນໄປ.
ຂໍ້ກຳນົດ, ບົດບັນຍັດໃດ ທີ່ຂັດກັບ ຂໍ້ຕົກລົງສະບັບນີ້ ລ້ວນແຕ່ຖືກຍົກເລີກ.

ລັດຖະມົນຕີວ່າການ ກະຊວງກະສິກຳ ແລະ ປ່າໄມ້



ສີຕາເຮັງ ຣາຊະພິນ